



முதல்வர் மு.க.ஸ்டாலினின் மாபெரும் முயற்சிக்கு நன்றி!

நாடாளுமன்றத் தொகுதி மறுசீரமைப்பை ஒன்றிய அரசு

மேலும் 25 ஆண்டுகளுக்கு ஒத்திவைக்க வேண்டும்!

முதல்வர் மு.க.ஸ்டாலின் தலைமையில் நடைபெற்ற கூட்டு நடவடிக்கைக் குழுக் கூட்டத்தில் தீர்மானம்!

சென்னை, மார்ச் 23-

முதலமைச்சர் மு.க.ஸ்டாலின் அவர்கள் தலைமையில் நடைபெற்ற நாடாளுமன்ற கூட்டுக்குழுக் கூட்டத்தில் “நாடாளுமன்ற தொகுதி மறுசீரமைப்பை இன்னும் 25 ஆண்டு களுக்கு ஒத்திவைக்க வேண்டும்” என்று தீர்மானம் நிறைவேற்றப்பட்டது!

முதலமைச்சர் மு.க.ஸ்டாலின் அவர்கள் தலைமையில் நேற்று (22.3.2025) நாடாளுமன்றத் தொகுதி மறுசீரமைப்பு தொடர்பாக பல் வேறு மாநிலங்களைச் சார்ந்த கட்சிப் பிரதிநிதிகள் அடங்கிய முதல் கூட்டு நடவடிக்கைக் குழுக் கூட்டம் சென்னையில் நடைபெற்றது.

இந்திய அரசு மேற்கொள்ளவுள்ள நாடாளுமன்றத் தொகுதி மறுசீரமைப்பு குறித்தும், அதனால் தமிழ்நாடு போன்ற மாநிலங்களுக்கு ஏற்படக் கூடிய பாதிப்புகள் குறித்தும் விவாதிப்பதற்காக கடந்த 5.3.2025 அன்று சென்னை, தலைமைச் செயலகத்தில் முதலமைச்சர் மு.க.ஸ்டாலின் அவர்கள் தலைமையில், தமிழ்நாட்டிலுள்ள அனைத்துக் கட்சிகளின் கூட்டம் நடைபெற்றது.

அக்கூட்டத்தில் அனைத்துக் கட்சிப் பிரதிநிதிகள் தெரிவித்த கருத்துகளின் அடிப்படையில் பல்வேறு முக்கியத் தீர்மானங்கள் நிறைவேற்றப்பட்டன. குறிப்பாக, இப்பிரச்சினையினால் பாதிக்கப்படக்கூடிய மாநிலங்களிலுள்ள கட்சிகளின் முக்கியப் பிரதிநிதிகளைக் கொண்டு “கூட்டு நடவடிக்கைக் குழு” அமைத்து, அனைத்துக் கட்சிக் கூட்டத்தில் முன்வைக்கப்பட்ட தீர்மானங்களையும், அவை சார்ந்த போராட்டத்தை முன்னெடுத்துச் செல்லவும், மக்கள் மத்தியில் இப்பிரச்சினை குறித்த விழிப்புணர்வை ஏற்படுத்திவரும், அதற்கான முறையான அமைப்பை பல்வேறு மாநிலங்களிலுள்ள முக்கியக் கட்சித் தலைவர்களுக்கு அனுப்பி வைத்திடவும் தீர்மானிக்கப்பட்டிருந்தது.

முதல்வர் மு.க.ஸ்டாலின் அழைப்பு!

அதனடிப்படையில், முதலமைச்சர் மு.க.ஸ்டாலின் அவர்கள், பல்வேறு மாநிலங்களைச் சேர்ந்த முதலமைச்சர்களுக்கும், முன்னாள் முதலமைச்சர்களுக்கும், அம்மாநிலங்களில் உள்ள பல்வேறு முக்கிய கட்சிகளின் தலைவர்களுக்கும் கடந்த 7.3.2025 அன்று கடிதம் எழுதியிருந்தார். அக்கடிதத்தில், நாடாளுமன்றத் தொகுதி மறுவரையறை என்பது ஒரு தனிப்பட்ட மாநிலத்தின் பிரச்சினைக்கு அப்பாற்பட்டது என்றும், கூட்டாட்சி கொள்கையை இது வெகுவாக பாதிக்கும் என்பதால், இப்பிரச்சினையின் அரசமைப்புரீதியான, சட்ட மற்றும் அரசியல்ரீதியான பரிமாணங்களை பாதிப்புக்குள்ளாகும் மாநிலங்கள் ஒன்றாக இணைத்து ஆராயவேண்டும் என்



றும், நாடாளுமன்றத்தில் தற்போதைய பிரதிநிதித்துவத்தை சதவீத அடிப்படையில் பாதுகாத்திடும் வகையில் உரிய தீர்வுகளை இணைந்து உருவாக்க வேண்டும் என்றும் கேட்டுக் கொண்டிருந்தார்.

மேலும், தெற்கில் தமிழ்நாடு, கேரளா, ஆந்திரப் பிரதேசம், தெலுங்கானா மற்றும் கர்நாடகா; கிழக்கில் மேற்கு வங்கம் மற்றும் ஒடிசா; வடக்கில் பஞ்சாப் ஆகியவற்றை உள்ளடக்கிய கூட்டு நடவடிக்கைக் குழுவில் (JAC) சேர தங்களின் முறையான ஒப்புதலை அளிக்க வேண்டுமென்றும்; கூட்டு நடவடிக்கைக் குழுவில் பணியாற்றவும், ஒருங்கிணைந்த செயல் திட்டத்தை வகுக்கவும் பாதிப்புக்குள்ளாகும் மாநிலக் கட்சியிலிருந்து ஒரு மூத்த பிரதிநிதியை நியமிக்க வேண்டுமென்றும் பல்வேறு மாநிலங்களைச் சேர்ந்த முதலமைச்சர்களுக்கும், முன்னாள் முதலமைச்சர்களுக்கும், முக்கியக் கட்சிகளின் தலைவர்களுக்கும் அழைப்பு விடுத்திருந்தார்.

அதோடு, மாநிலங்களின் பொருளாதார முன்னுரிமைகள் தேசிய அளவில் உரிய கவனம் பெறுவதை உறுதிசெய்வதற்கும், நாம் தனித்தனி அரசியல் அமைப்புகளாக அல்லாமல் நமது மக்களின் எதிர்காலத்தின் பாதுகாவலர்களாக ஒன்றிணைய வேண்டும் என்றும் தெரிவித்து, அதற்கான ஒருங்கிணைந்த செயல்பாட்டின் முதல் கட்டமாக சென்னையில் நடைபெறும் தொடக்கக் கூட்டத்தில் பங்கேற்றிடுமாறும் அவர்களுக்கு முதலமைச்சர் மு.க.ஸ்டாலின் அவர்கள் அழைப்பு விடுத்திருந்தார்.

அதனடிப்படையில், தமிழ்நாடு முதலமைச்சர் அவர்கள் விடுத்திருந்த அழைப்பினை ஏற்று, நேற்று (22.3.2025) சென்னையில் நடைபெற்ற கூட்டத்தில் பல்வேறு மாநிலங்களிலிருந்து முதலமைச்சர்கள், துணை முதலமைச்சர்கள் மற்றும் பல்வேறு அரசியல் கட்சித் தலைவர்கள் மற்றும் பிரதிநிதிகள் கலந்து கொண்டனர்.

முதலமைச்சர் மு.க.ஸ்டாலின்

தொடக்க உரையாற்றினார்!

இக்கூட்டத்தின் தொடக்கத்தில் தமிழ்

நாடு முதலமைச்சர் மு.க.ஸ்டாலின் அவர்கள் கூட்டத்தில் அனைவரையும் வரவேற்று, தொடக்க உரை ஆற்றினார்.

அதனையடுத்து, தமிழ்நாடு துணை முதலமைச்சர் உதயநிதி ஸ்டாலின் அவர்கள், நாடாளுமன்றத் தொகுதி மறுசீரமைப்பினால் ஏற்படும் பாதிப்புகள் குறித்து விளக்கினார்.

“இன்று கூட்டத்தில் பங்கெடுத்துக் கொண்ட மாநிலங்கள் அவர்களது சட்டமன்றங்களில் தொகுதி மறுசீரமைப்புப் பிரச்சினை குறித்து தீர்மானம் கொண்டுவர முடிவு செய்யப்பட்டது. ”

அடுத்ததாக, நாடாளுமன்ற உறுப்பினர் கனிமொழி கருணாநிதி அவர்கள் கூட்டத்தில் நிறைவேற்றப்பட வேண்டிய தீர்மானங்களை முன்மொழிந்தார்.

முதல்வர்கள் - கட்சித்தலைவர்கள் கருத்துக்களை எடுத்துக் கூறினர்!

ஒடிசா மாநில முன்னாள் முதலமைச்சர் நவீன் படநாயக் அவர்கள் காணொலிக்காட்சிவாயிலாக கலந்துகொண்டு, நாடாளுமன்றத் தொகுதி மறுசீரமைப்பு தொடர்பாக தனது கருத்துகளை எடுத்துரைத்தார்.

பின்னர், கேரள மாநில முதலமைச்சர் பினராயி விஜயன், தெலங்கானா மாநில முதலமைச்சர் ரேவந்த் ரெட்டி, பஞ்சாப் மாநில முதலமைச்சர் பகவந்த் மான், கர்நாடக மாநில துணை முதலமைச்சர் டி.கே. சிவகுமார், பாரத் ராஷ்டிர சமிதி கட்சியின் கே.டி. ராமாராவ், பிஜு ஜனதா தள கட்சியின் சஞ்சய் குமார் தாஸ் பர்மா, பிஜு ஜனதா தள கட்சியின் அமர் படநாயக், பஞ்சாப் மாநில சிரோன்மணி அகாலி தள கட்சியின் சந்தர் பல்வீந்தர் சிங், கேரள மாநில இந்திய கம்யூனிஸ்ட் கட்சியின் மாநிலச் செயலாளர் பிளாப் விஸ்வம், கேரள இந்திய யூனியன் முஸ்லீம் லீக் கட்சியின் மாநிலப் பொதுச் செயலாளர் சலாம், கேரள புரட்சிகர சோசலிஸ்ட் கட்சியின் பிரேம சந்திரன், கேரள இந்திய தேசிய காங்கிரஸ் கட்சியின் மாநில

தலைவர் கும்பக் குடி சுதாகரன், தெலங்கானா அகில இந்திய மஜ்லிஸ் இஇத்தேவ்ராதுல் முஸ்லிமீன் கட்சியின் இம்தியாஸ் ஜலில், கேரளா காங்கிரஸ் (மணி) கட்சியின் ஜோஸ் கே. மணி, தெலங்கானா மாநில இந்திய தேசிய காங்கிரஸ் கட்சியின் மகேஷ் கவுட், கேரளா காங்கிரஸ் கட்சியின் நாடாளுமன்ற உறுப்பினர் பிரான்சிஸ் ஜார்ஜ் ஆகியோர் நாடாளுமன்றத் தொகுதி மறுசீரமைப்பு, சமூகப் பொருளாதார நலத் திட்டங்களைச் சிறந்த முறையில் நடைமுறைப்படுத்திய எந்தவொரு மாநிலத்திற்கும் பாதிப்பு ஏற்படுத்தும் வகையில் அமைந்து விடக்கூடாது என்றும், ஒன்றிய அரசு உத்தேசித்துள்ள மறுசீரமைப்பு நடவடிக்கை குறித்த விவரங்களை பல்வேறு மாநில அரசுகளைக் கலந்தாலோசித்து, அவர்களது கருத்துகளைப் பெற்று, ஒருமித்த கருத்துகளின் அடிப்படையில் தொகுதி மறுசீரமைப்பு நடவடிக்கைகளை மேற்கொள்ள வேண்டுமென்று வலியுறுத்தினார்.

பின்னர், கூட்டத்தில் பின்வரும் தீர்மானங்கள் நிறைவேற்றப்பட்டன.

மாநில அரசுகளின் அரசியல் மற்றும் சமூக, பொருளாதார, உரிமைகளை பேணிக்காப்பதற்கு தமிழ்நாடு முதலமைச்சர் மு.க.ஸ்டாலின் அவர்கள் எடுத்து வருகிற இந்த மாபெரும் முயற்சிக்கு எங்களது நன்றியைத் தெரிவித்துக் கொள்கிறோம்.

கூட்டு நடவடிக்கைக் குழு 7 மாநில முதலமைச்சர்கள் அரசியல் கட்சிப் பிரதிநிதிகள் கொண்ட தமிழ்நாடு, கேரளா, கர்நாடகா, தெலுங்கானா, ஒடிஷா, மேற்கு வங்கம் மற்றும் பஞ்சாப் - ஏகமனதாக இன்றைய கூட்டத்தில் கலந்து ஆலோசித்து முடிவெடுத்த தீர்மானங்கள் வருமாறு:

எந்தவொரு நாடாளுமன்றத் தொகுதி மறுசீரமைப்பு நடவடிக்கையும் வலிப்படியாக இருக்க வேண்டும். ஒன்றிய பா.ஜ.க. அரசு எடுக்கும் எந்தவொரு நடவடிக்கையும் தெளிவுடனும் - எல்லா மாநிலங்களின் அரசியல் கட்சிகள், மாநில அரசுகள் மற்றும் முக்கிய பிரதிநிதிகளுடன் கலந்து ஆலோசித்து முடிவு எடுக்கப்பட வேண்டும்.

தொகுதி மறுசீரமைப்பு 1971-ஆம் ஆண்டு மக்கள் தொகை கணக்கெடுப்பு அடிப்படையில் மேற்கொள்ளப்பட்டதால் நாடாளுமன்றத்தில் இப்போது 543 இடங்கள் இருக்கின்றன. இந்த எண்ணிக்கை இன்னும் 25 ஆண்டுகளுக்கு அதே நிலையில் இருக்க வேண்டுமென்று இந்தக் கூட்டம் கேட்டுக்கொள்கிறது.

அரசியல் சாசனத் திருத்தம் 42, 84, 87 ஆகிய சட்டத் திருத்தங்களின் படி மக்கள் தொகையைக் கட்டுப்படுத்தும் நடவடிக்கையில் நன்றாகச் செயல்படும் மாநிலங்களை ஊக்கப்படுத்தவும் அந்த மாநிலங்களுக்கு பாதுகாப்பு அளிக்கும் வகையிலும் இருக்குமென்று சொல்லப்பட்டிருந்தது.

தேசிய அளவில் கொள்கையான மக்கள் தொகை சீராக இருக்கும் நிலை இன்னும் எட்டப்படாததால் தற்பொழுதுள்ள நாடாளுமன்றத் தொகுதியின் எண்ணிக்கை, 1971 - மக்கள் தொகை கணக்கெடுப்பின் அடிப்படையில், இன்னும் 25 ஆண்டுகள் நீட்டிக்கப்பட வேண்டுமென்று இக்கூட்டம் வலியுறுத்துகிறது.

பிரதிநிதித்துவம் ஒரு போதும் குறையக்கூடாது!

நன்றாக மக்கள் தொகையைக் கட்டுப்படுத்திய மாநிலங்களுக்கு அவர்களின் பிரதிநிதித்துவம் ஒரு போதும் குறையக்கூடாது. இதற்கான வேண்டிய அரசியல்மைப்புச் சட்டத்திருத்தங்கள் நாடாளுமன்றத்தில் நிறைவேற்றப்பட வேண்டும்.

நாடாளுமன்ற உறுப்பினர்கள் அடங்கிய முக்கியக் குழு (Core Committee) மேலும் எடுக்க வேண்டிய நடவடிக்கைகள், மற்றும் நாடாளுமன்றத்தில் இந்தப் பிரச்சினையை எப்படி அணுக வேண்டுமென்ற யுத்திகளை ஒன்றிணைந்து செயல்படுவார்கள்.

இந்த முக்கிய குழு (Core Committee) பிரதமர் அவர்களுக்கு ஒரு முக்கியக் கோரிக்கை அடங்கிய கடிதத்தை இந்தக் கூட்டத்திலேயே அளிப்பார்கள்.

மாநில சட்டமன்றங்களில் தீர்மானம் கொண்டுவர முடிவு! இன்று கூட்டத்தில் பங்கெடுத்துக் கொண்ட மாநிலங்கள் அவர்களது சட்டமன்றங்களில் தொகுதி மறுசீரமைப்புப் பிரச்சினை குறித்து தீர்மானம் கொண்டுவர முடிவு செய்யப்பட்டது.

இந்தக்கூட்டு நடவடிக்கைக்குழு நாடாளுமன்றத் தொகுதி சீரமைப்பு பற்றிய எல்லா தகவல்களையும் ஒன்றுசேர்த்து மக்களிடம் இதை எடுத்துச் செல்வார்கள் என்றும் தீர்மானிக்கப்பட்டது.

இவ்வாறு தீர்மானங்கள் நிறைவேற்றப்பட்டன.

இறுதியில் டி.ஆர்.பாலு எம்.பி. நன்றி கூறினார்.